

L-inerranza tal-Bibbja: fil-Bibbja m'hemmx żbalji

Minn Dun Pawl Sciberras

Konsegwenza ewlenija tal-fatt li l-Bibbja hija ispirata f'kull aspekk tagħha (letterarju, messaggġ ...) hija l-inerranza tagħha, jiġifieri l-Bibbja ma jistax ikollha żbalji. *Fil-Bibbja Alla jikkomunika l-verità salvifika, il-verità li ssalva*, lill-bnedmin, li minnhom u għalihom (bl-ispirazzjoni tal-Ispirtu s-Santu) hi miktuba. La hija l-verità li ssalva ma jistax ikollha żbalji fiha: verità żbaljata ma hi verità xejn.

Din il-verità toħroġ b'mod progressiv minn dak li hemm miktub fil-Bibbja, għandha ċ-ċentru u l-fus tagħha fi Kristu Ġesù, u nsibuha fil-Bibbja sħiħa. “L-Iskrittura kollha hija mnebbħa minn Alla” (2 Tim 3:16). Biex napprezzaw il-verità li titwassal lilna fil-kotba singoli, individwali, wieħed wieħed, jeħtigilna niflu tajjeb l-intenzjonijiet, presupposti, il-kuntest u l-modi ta' espressjoni tal-awturi u tat-tradizzjonijiet warajhom (*Dei Verbum*, 12).

Il-modi ta' espressjoni: fil-ktieb ta' Ġożwè 10:12-14, Ġożwè jwaqqaf ix-xemx biex ma jidlamx u jkompli jirbaħ lill-Amurrin, għedewwa ta' Izrael. Xjentifikament dan ma jistax isir, għax ix-xemx ma titharrixx u hija d-dinja li ddur madwarha. Allura l-Bibbja żbaljata, almenu f'dan id-dettall xjentifiku?

F'Isaija 38: is-Sultan tajjeb Hezekija jimrad u jkun qiegħed imut. Il-profea Isaija bin Amos jgħidli li se jmut dalwaqt. Barra minn hekk, il-qawwa militari tal-Assiri ġejja kontriha. Hezekija jibki biki kbir. Jitlob lil Alla, jgħidli li hu pprova jagħmel it-tajjeb. Il-profeta Isaija jerga' jmur għandu u jgħidli li Alla henn għalih u se jhallih jgħix 15-il sena oħra; l-Assirja mhix se tirbaħ lil Ġerusalemm. Is-sinjal għal dawn iż-

zewġ grazzji kien li x-xemx se terġa' lura sitt targiet fuq it-taraġ ta' Aħaż fil-palazz. Żball mil-lat tax-xjenza naturali?

Huwa fatt li aħna hekk nitkellmu: ix-xemx tinżel u x-xemx titla'. Jekk naraw jew nisimgħu bullettini tat-temp anke minn ufficjali għolja ħafna fil-meteorologija u l-avjazzjoni, anke llum fl-2020 hekk jgħidu: għada x-xemx se titla' fit-tali ħin u se tinżel fit-tali ħin. Żball xjentifiku u metjorologiku jew l-intenzjoni tal-awtur kienet li juri l-għajnuna li Alla ta lil-Lhud f'dak il-mument meta kienu qed jissetiljaw fl-Art Imwegħda?

Il-Bibbja mhix ktieb tax-xjenza, imma tal-messaġġ tas-salvazzjoni.

Meta San Luqa jirrakonta l-istorja ta meta Ġużeppi u Marija ħadu lit-tarbija Ġesù fit-tempju, jgħid li kien għalqilhom iż-żmien tal-purifikazzjoni "tagħhom" (Lq 2:22). Imma l-purifikazzjoni kienet issir biss għall-omm (40 jum għal tifel u 80 jum għal tifla). Nuqqas ta' tagħrif ta' drawwiet tal-Lhud ma jnaqqas xejn mill-messaġġ ewlieni tar-rakkont u tal-ġrajja: kemm Marija u kemm Ġesù irċevew il-profezija dwarhom. Marija bħala dik li sejf tal-kuntradizzjoni se jinfdilha ruħha, u t-tarbija Ġesù li se jkun is-salvazzjoni tal-bnedmin kollha, Lhud u ġnus (Lq 2:31-32). Luqa ried li kemm l-omm u kemm it-tarbija jkunu fit-Tempju meta Xmun jagħmel il-profezija tiegħu; allura jgħid li marru għall-purifikazzjoni tat-tnejn.

Żball ta' għarfien kulturali, jew l-awtur uza drawwa u estendiha biex iwassal messaġġ universali? Il-Bibbja mhix ktieb ta' soċjologija religjuża imma messaġġ ta' salvazzjoni.

Iċ-ċensiment ta' meta tweled Ġesù f'Betleħem: ma nafux li kien hemm xi ċensiment universali fi żmien meta tweled Ġesù. Li jagħmel Luqa

hu li jaqbad ċensiment reġjonali li kien sar veru fi żmien meta Kirinu kien gvernatur tas-Sirja u jestendih għad-dinja tal-Imperu Ruman kollu, biex Ġesù jerga' jidhol bhala salvatur universali tal-ħolqien kollu. Żball storiku jew intenzjoni differenti tal-awtur? Il-Bibbja mhix ktieb tal-istorja, u allura dak li hemm miktub mhux intenzjonat li jwassal preċiżjoni storika kif nifhmaha illum.

L-inerranza hija wkoll karatteristika tas-sensittività tal-verità murija mill-Poplu kollu ta' Alla. Immexxija mill-Ispirtu s-Santu, il-Knisja ma tistax tiżbalja f'dak li għandu x'jaqsam mal-fidi u l-morali, anke jekk ir-rivelazzjoni hija gradwali, timxi mal-pass tal-bniedem, skont kif il-bniedem jista' jifhimha.